

नेपाल कृषि अनुसन्धान परिषद् ऐन २०४८ २०४८ सालको ऐन नं. ३

स्वस्तिश्री गिरिराजचक्रचूडामणि नरनारायणेत्यादि विविध विरुदावली विराजमान मानोन्नत महेन्द्रमाला परम नेपालप्रतापभाष्कर ओजस्विराजन्य परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद परम प्रोज्ज्वल नेपालतारा परम पवित्र ॐरामपट्ट परम ज्योतिर्मय सुविख्यात त्रिशक्तिपट्ट परम सुप्रसिद्ध प्रबल गोरखादक्षिणबाहु परमाधिपति अतिरथी परम सेनाधिपति श्री श्री श्री श्री श्रीमन्महाराजाधिराज वीरेन्द्र वीर विक्रम शाहदेव देवानाम् सदा समरविजयिनाम् ।

नेपाल कृषि अनुसन्धान परिषद्को स्थापना र व्यवस्था गर्न बनेको ऐन

प्रस्तावना: कृषि क्षेत्रका समस्याहरूको अध्ययन तथा अनुसन्धान गरी समस्या समाधानका उपाय पत्ता लगाई सर्वसाधारण जनताको आर्थिकस्तर बृद्धि गर्न नेपाल कृषि अनुसन्धान परिषद्को स्थापना र व्यवस्था गर्न वाञ्छनिय भएकोले श्री ५ महाराजाधिराज वीरेन्द्र वीर विक्रम शाहदेवबाट नेपाल अधिराज्यको संविधान, २०४७ को धारा १२९ वमोजिम मन्त्र परिषद्को सल्लाह र सम्मतिले बनाई वक्सेको नेपाल कृषि अनुसन्धान परिषद् ऐन २०४८ लाई संशोधन गर्न वाञ्छनिय भएकोले श्री ५ महाराजाधिराज वीरेन्द्र वीर विक्रम शाहदेवको शासनकालको पच्चीसौं वर्षमा संसदले यो ऐन बनाएको छ ।

- १ **संक्षिप्त नाम र प्रारम्भ:** (१) यो ऐनको नाम “नेपाल कृषि अनुसन्धान परिषद् ऐन, २०४८” रहेकोछ ।
(२) यो ऐन तुरुन्त प्रारम्भ हुनेछ ।
- २ **परिभाषा:** विषय वा प्रसंगले अर्को अर्थ नलागेमा यस ऐनमा,
(क) “परिषद्” भन्नाले दफा ३ वमोजिम स्थापना भएको नेपाल कृषि अनुसन्धान परिषद् सम्झनु पर्छ ।
(ख) “समिति” भन्नाले दफा ७ वमोजिम गठन भएको कार्यकारी समिति सम्झनु पर्छ ।
(ग) “अध्यक्ष” भन्नाले समितिको अध्यक्ष सम्झनु पर्छ ।
(घ) “सदस्य” भन्नाले समितिको सदस्य सम्झनु पर्छ र सो शब्दले समितिको अध्यक्ष तथा सदस्य सचिवलाई समेत जनाउँछ ।
(ङ) “कार्यकारी निर्देशक” भन्नाले दफा १३ वमोजिम नियुक्त भएको वा तोकिएको कार्यकारी निर्देशक सम्झनु पर्छ ।
(ङ१)^२ “राष्ट्रिय कृषि नीति” भन्नाले राष्ट्रिय योजना आयोगबाट तय गरिएको दीर्घकालिन कृषि योजना तथा पञ्चवर्षिय योजनामा समावेश भएको कृषि योजनालाई कार्यान्वयन गर्न नेपाल सरकारले प्रकाशनमा ल्याएको कृषि सम्बन्धी नीति सम्झनु पर्छ ।
(च) “तोकिएको” वा “तोकिए वमोजिम” भन्नाले यस ऐन अन्तर्गत बनेको विनियममा तोकिएको वा तोकिए वमोजिम सम्झनु पर्छ ।

^२ प्रथम संशोधनद्वारा थप

- ३ **परिषद्को स्थापना:** (१) कृषि क्षेत्रका समस्या पहिल्याई त्यसको निराकरणका उपायहरू पत्ता लगाउने प्रयोजनको लागि कृषि सम्बन्धी उच्च स्तरीय अध्ययन तथा अनुसन्धान गर्न गराउन नेपाल कृषि अनुसन्धान परिषद् स्थापना गरिएकोछ ।
(२) परिषद्को कार्यालय काठमाण्डौ उपत्यकामा रहनेछ ।
- ४ **परिषद् संगठित संस्था हुने:** (१) परिषद् अविच्छिन्न उत्तराधिकारवाला एक स्वशासित र संगठित संस्था हुनेछ ।
(२) परिषद्को सबै काम कारवाहिका निमित्त आफ्नो एउटा छुट्टै छाप हुनेछ ।
(३) परिषद्ले व्यक्ति सरह चल अचल सम्पत्ति प्राप्त गर्न, उपभोग गर्न, बेचबिखन गर्न वा अन्य किसिमले व्यवस्था गर्न सक्नेछ ।
(४) परिषद्ले व्यक्ति सरह आफ्नो नामबाट नालिस उजुर गर्न र परिषद् उपर पनि सोही नामबाट नालिस उजुर लाग्न सक्नेछ ।
- ५ **परिषद्को उद्देश्य:** परिषद्को उद्देश्य देहाय बमोजिम हुनेछः
(क) कृषि सम्बन्धी उच्चस्तरीय अध्ययन तथा अनुसन्धान गर्ने गराउने ।
(ख)^१ कृषि उत्पादन वा गुणस्तर बढाउनको लागि कृषि क्षेत्रका समस्याहरूको निराकरणका उपायहरू पत्ता लगाई आवश्यक प्रविधि, ज्ञान तथा शीपहरूको खोजपूर्ण अध्ययन गर्ने ।
(ग) राष्ट्रिय कृषि नीतिको तर्जुमाको लागि नेपाल सरकारलाई आवश्यक सहयोग पुऱ्याउने ।
- ६^१ **परिषद्को गठन:** (१) परिषद्को गठन देहाय बमोजिम हुनेछः
- | | |
|---|------------|
| (क) कृषि मन्त्री वा राज्य मन्त्री | अध्यक्ष |
| (ख) सदस्य, (कृषि क्षेत्र हेर्ने) राष्ट्रिय योजना आयोग | सदस्य |
| (ग) सचिव, कृषि मन्त्रालय | सदस्य |
| (घ) सचिव, अर्थ मन्त्रालय | सदस्य |
| (ङ) सचिव, वन तथा भूसंरक्षण मन्त्रालय | सदस्य |
| (च) सचिव, विज्ञान तथा प्रविधि मन्त्रालय | सदस्य |
| (छ) सचिव, नेपाल राजकीय विज्ञान तथा प्रविधि प्रज्ञा प्रतिष्ठान | सदस्य |
| (ज) डीन, कृषि तथा पशु विज्ञान अध्ययन संस्थान | सदस्य |
| (झ) परिषद्मा कार्यरत अनुभवी कृषि वैज्ञानिकहरू मध्येबाट नेपाल सरकारद्वारा मनोनीत एकजना | सदस्य |
| (ञ) कृषि अनुसन्धानको क्षेत्रमा योगदान पुऱ्याई सम्बन्धित संस्थामा कार्यरत वैज्ञानिकहरू मध्येबाट नेपाल सरकारद्वारा मनोनीत दुई जना | सदस्य |
| (ट) प्रतिष्ठित व्यवसायिक कृषक वा परिषद्को सेवाबाट निवृत्त वैज्ञानिकहरू मध्येबाट नेपाल सरकारद्वारा मनोनीत दुई जना | सदस्य |
| (ठ) कृषि क्षेत्रमा संलग्न उद्यमीहरू मध्येबाट नेपाल सरकारद्वारा मनोनीत एक जना | सदस्य |
| (ड) कृषि अनुसन्धानको क्षेत्रमा गैर सरकारी संघ संस्थामा संलग्न व्यक्तिहरू मध्येबाट नेपाल सरकारद्वारा मनोनीत एक जना | सदस्य |
| (ढ) कार्यकारी निर्देशक | सदस्य सचिव |

^१ प्रथम संशोधनद्वारा संशोधन

- (२) उपदफा (१) वमोजिम मनोनीत सदस्यहरूका पदावधि दुई वर्षको हुनेछ र निजहरू पुनः मनोनीत हुन सक्नेछन् ।
- (३) नेपाल सरकारले आवश्यक देखेमा नेपाल राजपत्रमा सूचना प्रकाशन गरी परिषद्का सदस्यहरूमा आवश्यक थपघट वा हेरफेर गर्न सक्नेछ ।

६क^२ परिषद्को बैठक: (१) परिषद्को बैठक वर्षमा कम्तिमा दुई पटक बस्नेछ ।

- (२) परिषद्को बैठक परिषद्को अध्यक्षले तोकेको मिति, समय र स्थानमा बस्नेछ ।
- (३) परिषद्को सम्पूर्ण सदस्य संख्याको कम्तिमा पचास प्रतिशत सदस्य उपस्थित भएमा परिषद्का बैठकको लागि गणपूरक संख्या पुगेको मानिनेछ ।
- (४) परिषद्को बैठकको अध्यक्षता परिषद्को अध्यक्षले गर्नेछ र परिषद्को अध्यक्षको अनुपस्थितिमा परिषद्का सदस्यहरूले आफू मध्येबाट छानेको व्यक्तिले बैठकको अध्यक्षता गर्नेछ ।
- (५) परिषद्को निर्णय सदस्य सचिवद्वारा प्रमाणित गरिनेछ ।
- (६) परिषद्को बैठक सम्बन्धी अन्य कुराहरू परिषद् आफैले निर्धारण गरे वमोजिम हुनेछ ।

६ख^२ परिषद्को काम, कर्तव्य र अधिकार: परिषद्को काम, कर्तव्य र अधिकार देहाय वमोजिम हुनेछ:

- (क) राष्ट्रिय कृषि नीतिको अधिनमा रही कृषि सम्बन्धी अध्ययन तथा अनुसन्धान गर्न आवश्यक नीति निर्माण गर्ने ।
- (ख) कृषि सम्बन्धी अध्ययन तथा अनुसन्धानको प्राथमिकता तोक्ने ।
- (ग) कृषि सम्बन्धी अध्ययन तथा अनुसन्धान गर्न आवश्यक वार्षिक कार्यक्रम र बजेट स्वीकृत गर्ने ।
- (घ) परिषद्को कार्यालयको संगठनको ढाँचा र कर्मचारी दरबन्दी स्वीकृत गर्ने ।
- (ङ) नेपाल अधिराज्यमा भएका कृषि सम्बन्धी अनुसन्धान कार्यहरूको समीक्षा गर्ने ।
- (च) कृषि सम्बन्धी समस्याहरूको पहिचान गरी राष्ट्रिय कृषि नीति तर्जुमा गर्न नेपाल सरकारलाई सुझाव दिने ।
- (छ) समितिलाई आवश्यक निर्देशन दिने ।

७^१ कार्यकारी समितिको गठन: (१) परिषद्को कार्य सञ्चालनको निमित्त देहाय वमोजिमका सदस्यहरू रहेको एउटा कार्यकारी समिति हुनेछ:

(क)	कार्यकारी निर्देशक	अध्यक्ष
(ख)	सहसचिव, अर्थ मन्त्रालय	सदस्य
(ग)	सहसचिव, कृषि मन्त्रालय	सदस्य
(घ)	सहसचिव, (कृषि क्षेत्र हेर्ने) राष्ट्रिय योजना आयोग	सदस्य
(ङ)	महानिर्देशक, कृषि विभाग	सदस्य
(च)	महानिर्देशक, पशु सेवा विभाग	सदस्य
(छ)	परिषद्को क्षेत्रीयस्तरका कार्यालय प्रमुखहरू मध्येबाट नेपाल सरकारद्वारा मनोनित एकजना	सदस्य
(ज)	परिषद्को कार्यक्रम निर्देशकहरू मध्येबाट कार्यकारी निर्देशकले मनोनित गरेको एकजना	सदस्य सचिव

^२ प्रथम संशोधनद्वारा थप

^१ प्रथम संशोधनद्वारा संशोधन

- (२) उपदफा (१) वमोजिम मनोनित सदस्यहरूको पदावधि दुई वर्षको हुनेछ र निजहरू पुनः मनोनित हुन सक्नेछन् ।
- (३) नेपाल सरकारले आवश्यक देखेमा नेपाल राजपत्रमा सूचना प्रकाशन गरी समितिका सदस्यहरूमा आवश्यक थपघट वा हेरफेर गर्न सक्नेछन् ।

८ **समितिको बैठक:** (१) समितिको बैठक अध्यक्षले तोकेको मिति, समय र स्थानमा हुनेछ ।

- (२) समितिका सम्पूर्ण सदस्य संख्याको कम्तिमा पचास प्रतिशत सदस्य उपस्थित भएमा समितिको बैठकको लागि गणपूरक संख्या पुगेको मानिनेछ ।
- (३) समितिको बैठकको अध्यक्षता अध्यक्षले गर्नेछ र अध्यक्षको अनुपस्थितिमा सदस्यहरूले आफू मध्येबाट छानेको व्यक्तिले बैठकको अध्यक्षता गर्नेछ ।
- (४) समितिको निर्णय सदस्य सचिवद्वारा प्रमाणित गरिनेछ ।
- (५) समितिको बैठक सम्बन्धी अन्य कुराहरू समिति आफैले निर्धारण गरे वमोजिम हुनेछ ।

९^१ **समितिको काम, कर्तव्य र अधिकार:** परिषद्ले दिएको नीति निर्देशनको अधिनमा रही समितिको काम, कर्तव्य र अधिकार देहाय वमोजिम हुनेछ:

- (क) परिषद्ले दिएको नीति निर्देशनको अधिनमा रही कृषि सम्बन्धी अध्ययन र अनुसन्धान गर्ने गराउने ।
- (ख) परिषद्ले दिएको नीति निर्देशनको अधिनमा रही कृषि सम्बन्धी अध्ययन र अनुसन्धान गर्न आवश्यक कार्यक्रम तथा बजेट बनाई स्वीकृतिको लागि परिषद्मा पेश गर्ने ।
- (ग) कृषि अनुसन्धानमा आवश्यक परामर्श सेवा तथा अनुसन्धान सहयोग उपलब्ध गराउने ।
- (घ) कृषि सम्बन्धी अध्ययन तथा अनुसन्धान कार्यहरूको तथ्याङ्क तथा प्रतिवेदनहरू अद्यावधिक राख्ने ।
- (ङ) परिषद्ले दिएका निर्देशनहरूको पालना गर्ने गराउने ।
- (च) कृषि अनुसन्धानसंग सम्बन्धित अन्य आवश्यक कार्य गर्ने गराउने ।

१०^१ **उपसमिति गठन गर्न सक्ने:** (१) परिषद् वा समितिले आफ्नो कार्य सञ्चालनको लागि आवश्यकतानुसार उपसमिति गठन गर्न सक्नेछ:

- (२) उपसमितिको काम, कर्तव्य र अधिकार तथा कार्यविधि तोकिए वमोजिम हुनेछ ।

१०^क **अधिकार प्रत्यायोजन:** (१) परिषद्ले आफूलाई प्राप्त अधिकारहरू मध्ये केही अधिकार परिषद्का अध्यक्ष, परिषद्का सदस्य, समिति वा उपसमितिलाई प्रत्यायोजन गर्न सक्नेछ ।

- (२) समितिले आफूलाई प्राप्त अधिकारहरू मध्ये केही अधिकार अध्यक्ष, सदस्य, उपसमिति वा समितिको कुनै अधिकृतस्तरको कर्मचारीलाई प्रात्यायोजन गर्न सक्नेछ ।

^१ प्रथम संशोधनद्वारा संशोधन

^२ दोस्रो संशोधनद्वारा संशोधन

- ११ **परिषद्को कोष:** (१) परिषद्को एउटा छुट्टै कोष हुनेछ ।
- (२) परिषद्को कोषमा देहायका रकमहरू रहनेछन्:
- (क) नेपाल सरकारबाट प्राप्त अनुदान रकम ।
- (ख) कुनै विदेशी सरकार वा अन्तर्राष्ट्रिय संस्थाबाट प्राप्त हुने अनुदान रकम ।
- (ग) अनुसन्धान कार्य वा परामर्श सेवा गरे गराए वापत प्राप्त हुने रकम ।
- (घ) अन्य श्रोतबाट प्राप्त रकम ।
- (३) विदेशी सरकार वा अन्तर्राष्ट्रिय संस्थाबाट अनुदान लिँदा नेपाल सरकारको पूर्व स्वीकृति लिनु पर्नेछ ।
- (४) परिषद्लाई प्राप्त हुने सबै रकम नेपाल अधिराज्य भित्रको कुनै बाणिज्य बैंकमा खाता खोली जम्मा गरिनेछ ।
- (५) परिषद्द्वारा गर्नु पर्ने सबै खर्चहरू उपदफा (१) वमोजिमको कोषबाट व्यहोरिनेछ ।
- १२ **लेखा र लेखा परीक्षण:** (१)^१ परिषद्को आय व्ययको लेखा व्यवसायिक लेखा प्रणाली वमोजिम राखिनेछ ।
- (२) परिषद्को लेखा परीक्षण महालेखा परीक्षकद्वारा हुनेछ ।
- १३^१ **कार्यकारी निर्देशक:** (१) परिषद्को प्रशासकीय प्रमुखको रूपमा एकजना कार्यकारी निर्देशक रहनेछ ।
- (२) कार्यकारी निर्देशकको नियुक्तिको लागि नेपाल सरकार समक्ष सिफारिस पेश गर्न देहाय वमोजिमको सिफारिस समिति रहनेछ:
- (क) सचिव, कृषि मन्त्रालय ।
- (ख) नेपाल सरकारले तोकेको परिषद्का सदस्य वाहेकका दुईजना लब्ध प्रतिष्ठित कृषि वैज्ञानिकहरू ।
- (३) उपदफा (२) वमोजिमको सिफारिस समितिले कृषि अनुसन्धान परिषद् अन्तर्गत कार्यरत सक्षम र वरिष्ठ वैज्ञानिकहरू मध्ये तीनजना व्यक्तिहरूलाई कार्यकारी निर्देशकको पदमा नियुक्तिका लागि सिफारिस गर्नेछ र नेपाल सरकारले ती व्यक्तिहरू मध्येबाट एक जनालाई कार्यकारी निर्देशकको पदमा नियुक्ति गर्नेछ ।
- तर परिषद्मा कार्यरत वैज्ञानिकहरू मध्ये उक्त पदमा नियुक्तिको लागि उपयुक्त व्यक्ति उपलब्ध हुन नसकेमा सो पद खुल्ला प्रतियोगिताद्वारा पूर्ति गरिनेछ ।
- (४) कार्यकारी निर्देशकको पदको लागि सिफारिस हुने व्यक्तिहरूको योग्यता देहाय वमोजिमको हुनु पर्नेछ:
- (क) कृषि सम्बन्धी विषयमा कम्तिमा स्नातकोत्तर तह उतीर्ण गरेको र कृषि सम्बन्धी अध्ययन तथा अनुसन्धान कार्यको कम्तिमा दश वर्ष अनुभव भएको ।
- (ख) कृषि अनुसन्धान सम्बन्धी विषयमा कृतिहरू प्रकाशन गरेको ।

^१ प्रथम संशोधनद्वारा संशोधन

(५) कार्यकारी निर्देशकको पदावधि चार वर्षको हुनेछ र निज पुनः चार वर्षको लागि नियुक्ति हुन सक्नेछ ।

तर निजको कार्य सन्तोषजनक नभएमा परिषद्को सिफारिसमा नेपाल सरकारले निजको पदावधि सकिनु अघिनै निजलाई पदबाट हटाउन सक्नेछ ।

(६) कार्यकारी निर्देशकको पारिश्रमिक, सेवाको शर्त तथा सुविधा सम्बन्धी व्यवस्था तोकिए वमोजिम हुनेछ ।

१४ **परिषद्को कर्मचारी:** (१) परिषद्को कार्य सञ्चालनको निमित्त समितिले आवश्यक कर्मचारीहरू तोकिए वमोजिम नियुक्त गर्नेछ ।

(२) उपदफा (१) वमोजिम नियुक्त कर्मचारीहरूको पारिश्रमिक, सेवा, शर्त तथा सुविधा सम्बन्धी व्यवस्था तोकिए वमोजिम हुनेछ ।

१५ **नेपाल सरकार समक्ष प्रतिवेदन पेश गर्नु पर्ने:** परिषद्ले आफूले गरेको कामको वार्षिक प्रतिवेदन प्रत्येक आर्थिक वर्ष समाप्त भएको छ महिना भित्र नेपाल सरकार समक्ष पेश गर्नु पर्नेछ ।

१६ **नेपाल सरकारले निर्देशन दिन सक्ने:** नेपाल सरकारले परिषद्लाई आवश्यक निर्देशन दिन सक्नेछ र त्यस्तो निर्देशनको पालना गर्नु परिषद्को कर्तव्य हुनेछ ।

१७ **नेपाल सरकारसंग सम्पर्क:** परिषद्ले नेपाल सरकारसंग सम्पर्क राख्दा कृषि मन्त्रालय मार्फत राख्नु पर्नेछ ।

१८ **परिषद्को विघटन:** (१) कुनै मनासिव कारण भएमा नेपाल सरकारले नेपाल राजपत्रमा सूचना प्रकाशित गरी परिषद्लाई विघटन गर्न सक्नेछ ।

(२) उपदफा (१) वमोजिम परिषद् विघटन भएमा परिषद्को हक र दायित्व नेपाल सरकारमा सर्नेछ ।

१९ **विनियम बनाउने अधिकार:** यो ऐनको उद्देश्य कार्यान्वयन गर्न परिषद्ले नेपाल सरकारको स्वीकृति लिई आवश्यक विनियमहरू बनाउन सक्नेछ ।